

ହଜିଯାଇଥିବା ଇତିହାସ: ବଞ୍ଚିରହିଥିବା ସଂସ୍କୃତି

ମଙ୍ଗରାଜ ମହାପାତ୍ର

ସଂକ୍ଷିପ୍ତସାର :

ଡେଙ୍କାନାଲର ଇତିହାସ ସମ୍ପର୍କରେ ପ୍ରାୟ ଅଧିକାଂଶ ପାଠକ ଜାଣନ୍ତି । ଡେଙ୍କାନାଲର ଐତିହ୍ୟ ଓ ସଂସ୍କୃତି ଅତି ପ୍ରାଚୀନ । ଅବିଭକ୍ତ ଡେଙ୍କାନାଲ ଜିଲ୍ଲାରେ ଥିବା ପ୍ରାଚୀନ ନଗର ଗୁଡ଼ିକ ମଧ୍ୟରେ ଭୀମନଗର ଦଣ୍ଡପାଟ ଅନ୍ୟତମ । ଅତୀତରେ ଏହା ଭୌମ୍ୟକର, ଗଙ୍ଗ ବଂଶ ଓ ସୂର୍ଯ୍ୟବଂଶୀ ରାଜାମାନଙ୍କର ଏକ ରାଜଧାନୀ ଥିଲା । ଅନଙ୍ଗଭୀମ ଦେବ ଏହିଠାରୁ ଯାଇ ଚୌଦ୍ୱାର କଟକରେ ରାଜା ହୋଇଥିଲେ । ପ୍ରାଚୀନ ଓଡ଼ିଆ ସାହିତ୍ୟ, ଲୋକକଥା ଓ କିମ୍ବଦନ୍ତୀରୁ ଏହି ନଗର ସମ୍ପର୍କରେ ସୂଚନା ମିଳିଥାଏ । ଆଲୋଚ୍ୟ ପ୍ରବନ୍ଧରେ କୋଦାଳକ ମଣ୍ଡଳ, କରମୁଲ ଓ ଭୀମନଗର ଦଣ୍ଡପାଟ ସମ୍ପର୍କରେ ଏବଂ ନାଧରା ରାମଚଣ୍ଡୀଙ୍କ ବହୁ ପୁରାତନ ପର୍ବ ଦୁର୍ଗାଷ୍ଟମୀ ସମ୍ପର୍କରେ ଆଲୋଚନା କରାଯାଇଛି ।

ପ୍ରମୁଖ ଶବ୍ଦାବଳୀ:

ଡେଙ୍କାନାଲ, ଭୀମନଗର ଦଣ୍ଡପାଟ, କୋଦାଳକ ମଣ୍ଡଳ, କରମୁଲ, ରାମଚଣ୍ଡୀ, ରଣେଶ୍ୱର, ବଳଦେବ, ତଳମୁଲ, ବ୍ରାହ୍ମଣାନଦୀ, ଦୁର୍ଗାଷ୍ଟମୀ, ଅନଙ୍ଗଭୀମ ଦେବ ।

ଇତିହାସ କେବଳ ଅତୀତର ଇସ୍ତାହାର ନୁହେଁ, ଇତିହାସ ହେଉଛି ଦେଶ ନିର୍ମାଣର ଏକ ଗୁରୁତ୍ୱପୂର୍ଣ୍ଣ ଉପାଦାନ । ଯେଉଁ ଜାତିର ଇତିହାସ ଯେତେ ସମୃଦ୍ଧ ସେ ଜାତି ସେତେ ଅଧିକ ବିକଶିତ ହୋଇପାରିବ । କାରଣ ଇତିହାସ ଆମକୁ ଠିକ୍ ଭୁଲ୍ ଶିଖାଏ । ଆମ ସମାଜକୁ ଉନ୍ନତ କରି ଦିଗ ଦେଖାଏ । ଭାରତର ଇତିହାସ ହିଁ ଭାରତୀୟ ସଂସ୍କୃତି ଓ ପରମ୍ପରାର ପରିଚୟ । ମନ୍ଦିର, ଗୁମ୍ଫା, ବୌଦ୍ଧସ୍ତୁପ ପ୍ରଭୃତିରେ ଚିତ୍ର ଓ ଅଭିଲେଖ ଆକାରରେ ଆମ ଇତିହାସ ବଞ୍ଚିରହିଛି । ଭାରତ ପରି ଓଡ଼ିଶାର ଇତିହାସ ମଧ୍ୟ ବହୁ ପ୍ରାଚୀନ । ଅତୀତରେ ବର୍ତ୍ତମାନର ଓଡ଼ିଶା କଳିଙ୍ଗ, ଉଡ୍ର, ଉତ୍କଳ, କୋଶଳ, ଡୋଷାଳୀ ଆଦି ବିଭିନ୍ନ ନାମରେ ପରିଚିତ ଥିଲା ।

ଚୀନ ପରିବ୍ରାଜକ ହୁଏନସାଂ ସପ୍ତମ ଶତାବ୍ଦୀରେ ହର୍ଷବର୍ଦ୍ଧନଙ୍କ ରାଜତ୍ୱ ସମୟରେ ଭାରତ ଭ୍ରମଣରେ ଆସି ଓଡ଼ିଶା ଆସିଥିବାର ତାଙ୍କ ବିବରଣୀରୁ ଜଣାଯାଏ । ସେ ଦେଖିଥିବା ଓଡ଼ିଶା ସେତେବେଳେ ଭିନ୍ନ ଭିନ୍ନ ରାଜ୍ୟରେ ବିଭକ୍ତ ହୋଇଥିଲା । ପ୍ରଥମେ ସେ ଓଡ଼ିଶାର ଯେଉଁ ଅଞ୍ଚଳରେ ପହଞ୍ଚିଥିଲେ ତାହା ‘ଉଡ୍ର ଦେଶ’

ନାମରେ ପରିଚିତ ଥିଲା । ହୁଏନସାଂ ଏହାକୁ ‘ଉଡ୍ର’ ବୋଲି ନାମକରଣ କରିଛନ୍ତି । ଏହା ବର୍ତ୍ତମାନର ବାଲେଶ୍ୱର, ମୟୂରଭଞ୍ଜ, କଟକ ଓ ପୁରୀ ପ୍ରଭୃତି ଉପକୂଳ ଅଞ୍ଚଳକୁ ନେଇ ଗଠିତ ହେଇଥିଲା । ଏହି ଦେଶରେ ସେ ସମୟରେ ପ୍ରାୟ ଏକଶତ ବୌଦ୍ଧ ବିହାର ଥିଲା । ହୁଏନସାଂ ଏଠାରେ ପୁଷ୍ପଗିରି ବିହାର (ପୁ- ସି- ପୋ- କି- ଲି) ଓ ଚରିତ୍ର ବନ୍ଦର ଦେଖିଥିଲେ ବୋଲି ତାଙ୍କ ବିବରଣୀରୁ ଜଣାଯାଏ । ଏହାପରେ ହୁଏନସାଂ କଙ୍ଗୋଦ ରାଜ୍ୟ ଅଭିମୁଖେ ଯାତ୍ରା କରିଥିଲେ ।

ଯୋଗାଯୋଗ : ମଙ୍ଗରାଜ ମହାପାତ୍ର, ଅଧ୍ୟାପକ, ଓଡ଼ିଆ ଭାଷା ଓ ସାହିତ୍ୟ ବିଭାଗ, ଓଡ୍ରାପଡ଼ା ପଞ୍ଚାୟତ ସମିତି ମହାବିଦ୍ୟାଳୟ, ହିନ୍ଦୋଲରୋଡ଼, ଡେଙ୍କାନାଲ

Email: mangarajmohapatra1998@gmail.com

ORCID ID: <https://orcid.org/0009-0003-9260-7458>

This is an open access journal, and articles are distributed under the terms of the Creative Commons Attribution Non Commercial Share Alike 4.0 License, which allows others to remix, tweak, and build upon the work non commercially, as long as appropriate credit is given and the new creations are licensed under the identical terms.

For reprints contact: pracheepatrika@rediffmail.com

ପ୍ରାପ୍ତି	ସମୀକ୍ଷିତ	ଗୃହୀତ	ପ୍ରକାଶିତ
୧୧.୯.୨୦୨୪	୧୦.୧୦.୨୦୨୪	୨୫.୧୧.୨୦୨୪	୧.୦୧.୨୦୨୫

ଏହି ପ୍ରବନ୍ଧକୁ କିପରି ଉଦ୍ଧୃତ କରିବେ : ମହାପାତ୍ର, ମଙ୍ଗରାଜ ; ୨୦୨୫ । ହଜିଯାଇଥିବା ଇତିହାସ: ବଞ୍ଚିରହିଥିବା ସଂସ୍କୃତି । ବାସ୍ତବତାର ପରିପ୍ରକାଶ ପ୍ରାଚୀ । ଭାଗ : ୧୦, ସଂଖ୍ୟା : ୫; ପୃଷ୍ଠା : ୪୩-୪୮ ।

ଏହି ପ୍ରବନ୍ଧକୁ ଅନ୍ଲାଇନରେ ପଢ଼ିବାପାଇଁ ପ୍ରବେଶ କରନ୍ତୁ

Quick Response Code:



Available online at :

<https://pracheenews.com/>

DOI:

<https://doi.org/10.5281/zenodo.14835243>

Article No - BPP00256

ହୁଏନସାଂ ଏହି ରାଜ୍ୟକୁ ‘କଙ୍ଗ- ଉ- ତୋ’ ନାମରେ ନାମିତ କରିଛନ୍ତି । ଏହି ରାଜ୍ୟଟି ବର୍ତ୍ତମାନର ଚିଲିକାଠାରୁ ମହେନ୍ଦ୍ର ପର୍ବତ ପର୍ଯ୍ୟନ୍ତ ବିସ୍ତୃତ ଥିଲା ବୋଲି ଆଲୋଚକମାନେ ମତଦିଅନ୍ତି । ଏହି ରାଜ୍ୟର ଗୋଟିଏ ପାର୍ଶ୍ବରେ ସମୁଦ୍ର ଓ ଅନ୍ୟ ପାର୍ଶ୍ବରେ ଉଚ୍ଚ ପର୍ବତମାଳା ଅବସ୍ଥିତ ଥିଲା ବୋଲି ହୁଏନସାଂଙ୍କ ବିବରଣୀରୁ ଜଣାଯାଏ । ଏହାପରେ ହୁଏନସାଂ କଳିଙ୍ଗ ରାଜ୍ୟରେ ପହଞ୍ଚିଥିଲେ । ସେ ତାଙ୍କ ବିବରଣୀରେ କଳିଙ୍ଗର ନାମ ‘କି- ଲିଙ୍ଗ- କିଆ’ ଭାବରେ ଉଲ୍ଲେଖ କରିଛନ୍ତି । ତାଙ୍କ ସମୟରେ ଏହି ରାଜ୍ୟର ସୀମା ମହେନ୍ଦ୍ର ପର୍ବତଠାରୁ ଗୋଦାବରୀ ନଦୀ ପର୍ଯ୍ୟନ୍ତ ବିସ୍ତୃତ ଥିଲା । ଏଠାରେ ମହାଯାନୀ ବୌଦ୍ଧ ଧର୍ମର ପ୍ରଚାର ପ୍ରସାର ଘଟିଥିଲା । ହୁଏନସାଂ ଏହି ରାଜ୍ୟରେ ଦଶଟି ସଂଘାରାମ ଥିବାର ଉଲ୍ଲେଖ କରିଛନ୍ତି ।^(୧) ଅଶୋକଙ୍କ ସମୟରେ କିନ୍ତୁ କଳିଙ୍ଗର ସୀମା ବର୍ତ୍ତମାନର ଭୁବନେଶ୍ବରଠାରୁ ଆନ୍ଧ୍ର ପ୍ରଦେଶ ପର୍ଯ୍ୟନ୍ତ ବିସ୍ତୃତ ଥିବାର ଜଣାଯାଏ । କାରଣ ଅଶୋକ କଳିଙ୍ଗ ବିଜୟ ପରେ ଶାସନଗତ ସୁବିଧା ପାଇଁ କଳିଙ୍ଗରେ ଦୁଇଟି ରାଜଧାନୀ ସ୍ଥାପନ କରିଥିଲେ । ସେଥି ମଧ୍ୟରୁ ଗୋଟିଏ ଥିଲା ‘ତୋଷାଳୀ’ (ବର୍ତ୍ତମାନର ଭୁବନେଶ୍ବର ନିକଟସ୍ଥ ଶିଶୁପାଳ ଗଡ଼) ଏବଂ ଅନ୍ୟଟି ହେଉଛି ‘ସମାପା’ (ବର୍ତ୍ତମାନର ଗଞ୍ଜାମ ଜିଲ୍ଲାର ପୁରୁଷୋତ୍ତମପୁର ନିକଟସ୍ଥ ଜଉଗଡ଼) ।^(୨) ପରବର୍ତ୍ତୀ ସମୟରେ ଗଙ୍ଗା ନଦୀଠାରୁ ଗୋଦାବରୀ ନଦୀ ପର୍ଯ୍ୟନ୍ତ କଳିଙ୍ଗର ସୀମା ବିସ୍ତୃତ ଥିବାର ମଧ୍ୟ ଜଣାଯାଏ । ହୁଏନସାଂ ତାଙ୍କ ବିବରଣୀରେ ଆଉ ଗୋଟିଏ ରାଜ୍ୟ ସମ୍ପର୍କରେ ଉଲ୍ଲେଖ କରିଛନ୍ତି ତାହା ହେଉଛି କୋଶଳ । ଏହି ରାଜ୍ୟଟି ବର୍ତ୍ତମାନର ପଶ୍ଚିମ ଓଡ଼ିଶା ଓ ପୂର୍ବ ମଧ୍ୟପ୍ରଦେଶକୁ ନେଇ ଗଠିତ ହୋଇଥିଲା । ବର୍ତ୍ତମାନର ତେଙ୍ଗାନାଳ ଅଞ୍ଚଳଟି ପ୍ରାଚୀନ ସମୟରେ ଉଡ୍ର ଦେଶର ଅନ୍ତର୍ଭୁକ୍ତ ଥିଲା ।

ଶାସନଗତ ସୁବିଧା ପାଇଁ ବିଭିନ୍ନ ସମୟରେ ରାଜାମାନେ ନିଜର ସାମ୍ରାଜ୍ୟକୁ କେତୋଟି କ୍ଷୁଦ୍ର କ୍ଷୁଦ୍ର ରାଜ୍ୟରେ ବିଭକ୍ତ କରିଥିଲେ । ଏହି କ୍ଷୁଦ୍ର ରାଜ୍ୟ ଗୁଡ଼ିକ ମଣ୍ଡଳ ରାଜ୍ୟ ନାମରେ ପରିଚିତ ଥିଲା । ଓଡ଼ିଶାରେ ମଧ୍ୟ ଅତୀତରେ ଅନେକ ଗୁଡ଼ିଏ ମଣ୍ଡଳ ରାଜ୍ୟ ଥିଲା । ଏହି ରାଜ୍ୟ ଗୁଡ଼ିକ ହେଉଛି- ୧- ଖୁଞ୍ଜିକ ମଣ୍ଡଳ, ୨- ଖୁଞ୍ଜିକ ମଣ୍ଡଳ, ୩- କୋଦାଳକ ମଣ୍ଡଳ, ୪- ଯମଗଡ଼ ମଣ୍ଡଳ, ୫- ଐରାବତ ମଣ୍ଡଳ, ୬- ବଣାଇ ମଣ୍ଡଳ, ୭- ଶ୍ବେତକ ମଣ୍ଡଳ ।^(୩) ଐରାବତ ମଣ୍ଡଳର କିଛି ଅଞ୍ଚଳ ଓ କୋଦାଳକ ମଣ୍ଡଳ ଅବିଭକ୍ତ ତେଙ୍ଗାନାଳ ଜିଲ୍ଲାର ଅନ୍ତର୍ଭୁକ୍ତ ଥିଲା ।

ତେଙ୍ଗାନାଳର ପ୍ରାଚୀନ ଇତିହାସ :

ତେଙ୍ଗାନାଳର ନାମକରଣ : ସ୍ଥାନୀୟ କିମ୍ବଦନ୍ତୀରୁ ଜଣାଯାଏ ଯେ ବର୍ତ୍ତମାନର ତେଙ୍ଗାନାଳର ରାଜପ୍ରାସାଦ ନିକଟବର୍ତ୍ତୀ ଅଞ୍ଚଳଟି ଘଞ୍ଚ ଅରଣ୍ୟ ପରିବେଷିତ ଥିଲା । ଏଠାରେ ଧେକଟା (ତେଙ୍ଗା) ଶବର ଶାସନ କରୁଥିଲେ । ପ୍ରଥମେ ଭଞ୍ଜ ବଂଶର ରାଜା

ଶ୍ରୀଧର ଭଞ୍ଜ ଚକ୍ରାନ୍ତ କରି ତାଙ୍କୁ ପରାସ୍ତ କରିଥିଲେ । ତେଙ୍ଗା ଶବର ମୃତ୍ୟୁ ପୂର୍ବରୁ କହିଯାଇଥିଲେ ଯେ, ଯଦି ତାଙ୍କ ନାମରେ ଶାସନ କରାଯିବ ତେବେ ତାଙ୍କ ଦ୍ବାରା ପ୍ରତିଷ୍ଠିତ ଅଞ୍ଚଳରେ କେହି ଶାସନ କରିପାରିବେ ନାହିଁ । ଶ୍ରୀଧର ଭଞ୍ଜ ଏହି କଥାକୁ ଧ୍ୟାନ କରିନଥିଲେ । ମାତ୍ର ହିରିସିଂହ ବିଦ୍ୟାଧର ଶ୍ରୀଧର ଭଞ୍ଜଙ୍କୁ ପରାସ୍ତ କଲା ପରେ ଶ୍ରୀଧର ଭଞ୍ଜ ମୃତ୍ୟୁ ପୂର୍ବରୁ ତାଙ୍କୁ ତେଙ୍ଗା ଶବର କହିଯାଇଥିବା କଥା ଶୁଣାଇଥିଲେ । ତେଣୁ ସମ୍ଭବତଃ ହିରିସିଂହ ବିଦ୍ୟାଧର ତେଙ୍ଗା ଶବରର ନାମ ଅନୁସାରେ ରାଜ୍ୟର ନାମ ତେଙ୍ଗାନାଳ ରଖିଥିବାରୁ ଯୁକ୍ତି । ଏହି ଘଟଣାର ଐତିହାସିକ ସତ୍ୟ ଖୋଜିଲେ ପାଠକେ ନିରାଶ ହେବେ । କାରଣ ଇତିହାସ ଅନୁଯାୟୀ ହିରିସିଂହ ବିଦ୍ୟାଧର ଗଜପତି ମହାରାଜା ପୁରୁଷୋତ୍ତମ ଦେବ ଓ ରାଣୀ ପଦ୍ମାବତୀଙ୍କ ପୁତ୍ର ଗଜପତି ପ୍ରତାପରୁଦ୍ର ଦେବଙ୍କର ଜଣେ ବିଶ୍ବସ୍ତ କର୍ମଚାରୀ ଥିଲେ । ପ୍ରତାପରୁଦ୍ର ଦେବ ତାଙ୍କୁ କରମୁଳ ପାଟଣାର ଶାସନ ଦାୟିତ୍ବ ଅର୍ପଣ କରିଥିଲେ । ହିରିସିଂହ ପ୍ରଥମେ କରମୁଳ ଓ ପରେ ତେଙ୍ଗାନାଳ ଅଞ୍ଚଳକୁ ନିଜ ଅଧୀନକୁ ଆଣିଥିଲେ । ବର୍ତ୍ତମାନ ପାଣିଓହଳା ପର୍ବତର ପାଦଦେଶରେ ଯେଉଁ ରାଜବାଟୀ ରହିଛି ତାହା ହିରି ସିଂହ ବିଦ୍ୟାଧରଙ୍କ କୀର୍ତ୍ତି ବୋଲି ଆଲୋଚକମାନେ କୁହନ୍ତି । ପଣ୍ଡିତ ଅନ୍ତର୍ଯ୍ୟାମୀ ମିଶ୍ର ତାଙ୍କ ରଚିତ ‘ତେଙ୍ଗାନାଳର ଐତିହାସ ଓ ସଂସ୍କୃତି’ ପୁସ୍ତକରେ ଏ ସମ୍ପର୍କରେ ଉଲ୍ଲେଖ କରିଛନ୍ତି – “ତେଙ୍ଗାନାଳର ଦକ୍ଷିଣାଞ୍ଚଳରେ ପ୍ରାଚୀନ କାଳରୁ ଶବରମାନେ ରାଜତ୍ବ କରୁଥିଲେ । ବର୍ତ୍ତମାନ ଏହି ଶବରମାନଙ୍କ ରାଜ୍ୟର କେନ୍ଦ୍ରସ୍ଥଳ ‘ତେଙ୍ଗା ପାଡ଼’ରେ ତେଙ୍ଗାନାଳ ସହର ଗଢ଼ି ଉଠିଛି । ପାଣିଓହଳା ପର୍ବତର ପାର୍ବତ୍ୟ ଉପତ୍ୟାକାରେ ପରବର୍ତ୍ତୀକାଳରେ ତେଙ୍ଗାନାଳର ରାଜପ୍ରାସାଦ ନିର୍ମିତ । ଏହାର ଅନତି ଦୂରରେ, ବର୍ତ୍ତମାନର ଜିଲ୍ଲାପାଳଙ୍କ ବାସଭବନ ସମ୍ମୁଖରେ ଶବରମାନଙ୍କ ଦ୍ବାରା ନିର୍ମିତ ଜଳାଶୟ ଗୋଡ଼ି ପୋଖରୀ ନାମ ଧରି ଶବର ସଭ୍ୟତାର ସାକ୍ଷୀ ରୂପେ ବିଦ୍ୟମାନ । ଏହି ଗୋଡ଼ି ପୋଖରୀରେ ପୂର୍ବ ହୁଡ଼ାରେ ଶବର ଆରାଧନା ଦେବୀ ଜେନାଦେଇ ବିରାଜିତା । ପ୍ରାଚୀନ କାଳରୁ ଏଠାରେ ଶବରପଲ୍ଲୀ ଥିବା ବିଶ୍ବାସ କରାଯାଏ । ଏହି ଶବର ପଲ୍ଲୀଗୁଡ଼ିକ ହେଉଛି- ତେଙ୍ଗାନାଳୀ, ଗୁଡ଼ିଆନାଳୀ, କଣ୍ଟାନାଳୀ, ଦୁଧିଆନାଳୀ, ଗୁଣ୍ଡିଚାନାଳୀ, ମଥୁରାନାଳୀ ଓ ଚାରନାଳୀ । ତନ୍ମଧ୍ୟରୁ ‘ତେଙ୍ଗାନାଳୀ’ ଥିଲା ମୁଖ୍ୟ ଶବରପଲ୍ଲୀ, ଯାହାର ଅବସ୍ଥିତି ଗୋଡ଼ିପୋଖରୀ ସନ୍ନିକଟରେ ଥିଲା । ଅନ୍ୟାନ୍ୟ ଶବରପଲ୍ଲୀମାନଙ୍କ ମଧ୍ୟରୁ ଗୁଡ଼ିଆନାଳୀ ସଂପ୍ରତି ତେଙ୍ଗାନାଳ ସହରର ଏକ ଖୁର୍ଦ୍ଧା ଭାବେ ଏବଂ ‘କଣ୍ଟାନାଳୀ’ ବନମାଳୀ ପ୍ରସାଦ ନାମରେ ବିଦ୍ୟମାନ । ଏହି ଶବର ପଲ୍ଲୀରେ ରାଜୁତି କରୁଥିବା ଶବର ରାଜାମାନଙ୍କ ମଧ୍ୟରେ ‘ତେଙ୍ଗା’ ଅମିତ ବଳଶାଳୀ ଥିଲା । ଦକ୍ଷିଣାଞ୍ଚଳର ସମସ୍ତ ଶବର ରାଜା ତେଙ୍ଗା ଶବରର ଅଧୀନସ୍ଥ ଥିଲେ । ପ୍ରାଚୀନକାଳରୁ ଅଷ୍ଟମ

ଶତାବ୍ଦୀ ପର୍ଯ୍ୟନ୍ତ ଶବ୍ଦରମାନେ ତେଜାନାଳର ଦକ୍ଷିଣାଞ୍ଚଳରେ ନିରବଚ୍ଛିନ୍ନ ଆଧୁପତ୍ୟ ବିସ୍ତାର କରିଥିଲେ ହେଁ ‘ତେଜା’ ସେମାନଙ୍କ ମଧ୍ୟରେ ଶ୍ରେଷ୍ଠ ଥିଲା । ତାହାରି ନାମାନୁସାରେ ବଡ଼ ବସ୍ତିଟି ତେଜାନାଳ ନାମରେ ଖ୍ୟାତ ଥିଲା । ତେଜାନାଳ ରାଜବଂଶର ପ୍ରତିଷ୍ଠାତା ଉଦାୟମାନ ହରି ବିଦ୍ୟାଧର ଷୋଡଶ ଶତାବ୍ଦୀର ଶେଷ ଭାଗରେ ତେଜା ଶବ୍ଦର ରାଜଧାନୀ ‘ତେଜା’ ପାତ୍ର ସନ୍ନିକଟରେ ରାଜଧାନୀ ସ୍ଥାପନ କଲେ ଏବଂ ତାହାରି ନାମାନୁସାରେ ରାଜ୍ୟର ନାମ ‘ତେଜାନାଳ’ ରଖିଲେ । କିମ୍ବଦନ୍ତୀ ଅନୁଯାୟୀ ତେଜାପାତ୍ର ସନ୍ନିକଟରେ ବର୍ତ୍ତମାନର ବିଜ୍ଞାନ ଉପବନ ଦକ୍ଷିଣ ପଶ୍ଚିମରେ ଥିବା ବୃହତ୍ ପ୍ରସ୍ତର ଖଣ୍ଡକୁ ସ୍ଥାନୀୟ ଲୋକେ ତେଜା ମୁଣ୍ଡ ପଥର କହୁଛନ୍ତି ।^(୪) ତେଜାନାଳର ନାମକରଣ ସହିତ ତେଜା ଶବ୍ଦର ସମ୍ପୃକ୍ତି ରହିଛି ଏକଥାକୁ ଗ୍ରହଣ କରାଯାଇପାରେ ।

ତେଜାନାଳର ପ୍ରମୁଖ ପ୍ରାଚୀନ ନଗର

କୋଦାଳକ ମଣ୍ଡଳ: ବର୍ତ୍ତମାନର ତେଜାନାଳ ଜିଲ୍ଲା ଓ ଅନଗୁଳ ଜିଲ୍ଲାର ତାଳଚେର ଅଞ୍ଚଳକୁ ନେଇ କୋଦାଳକ ମଣ୍ଡଳ ଗଠିତ ହୋଇଥିଲା । ଏହାର ରାଜଧାନୀ ଥିଲା କୋଦାଳକ ନଗରୀ । ଏହା ବର୍ତ୍ତମାନର କୁଆଲୋ ଗ୍ରାମ ବୋଲି ଆଲୋଚକମାନେ ମତ ଦିଅନ୍ତି । ଏହି କୋଦାଳକ ମଣ୍ଡଳରେ ଶୁଙ୍ଖା ବଂଶର ରାଜାମାନେ ଶାସନ କରୁଥିଲେ । ଏମାନେ ଯାଜପୁର ଅଞ୍ଚଳରେ ଶାସନ କରୁଥିବା ଭୌମ୍ୟକର ରାଜାମାନଙ୍କର କରଦ ରାଜା ଥିଲେ । ମାତ୍ର ଏମାନେ ସ୍ୱତନ୍ତ୍ର ଭାବରେ ରାଜ୍ୟ ଶାସନ କରିପାରୁଥିଲେ । ଏହି ବଂଶର ପ୍ରଥମ ରାଜା ଥିଲେ କାଞ୍ଚନ ସ୍ତମ୍ଭ । ତାଙ୍କର ପୁତ୍ର ଥିଲେ କଳହସ୍ତମ୍ଭ । କଳହସ୍ତମ୍ଭଙ୍କ ପୁତ୍ର ରଣସ୍ତମ୍ଭ ଭୌମ୍ୟବଂଶର ସାମନ୍ତ ରାଜା ଥିଲେ । ସେ ଭୌମ୍ୟବଂଶର ରାଜା ତୃତୀୟ ଶୁଭକର ଦେବଙ୍କ ସମସାମୟିକ ଓ ସାମନ୍ତ ଥିଲେ । ସାରଳା ଦାସଙ୍କ ରଚିତ ମହାଭାରତର ସଭାପର୍ବରେ ଅର୍ଜୁନ ରଣସ୍ତମ୍ଭ ଗଡ଼ର ରାଜା ବୀରବରଙ୍କ ସହିତ ଯୁଦ୍ଧ କରିଥିବା ପ୍ରସଙ୍ଗ ବର୍ଣ୍ଣିତ ହୋଇଛି । ପୁନଶ୍ଚ ରଣସ୍ତମ୍ଭ ରାଜ୍ୟର ଇଷ୍ଟଦେବୀ ଭାବରେ ହିଙ୍ଗୁଳାଙ୍କର ବର୍ଣ୍ଣନା ରହିଛି ।

“ତଳଇ ଧନୁର୍ଜୟେ ରୁଦ୍ରପାଦ ଗଙ୍ଗାତୀରେ
ପ୍ରବେଶ ଅର୍ଜୁନ ଯାଇଁ ରଣସ୍ତମ୍ଭ ରାଜ୍ୟରେ ।
ବୀରତୁର ଶବଦ ବଜାଇ ଫାଲଗୁନି
ଗଣସ୍ତମ୍ଭ ଗଡେ ଯାଇଁ ପ୍ରବେଶ ରୟଣୀ ।
ସେ ରାଜ୍ୟର ରାଜା ବୀରବର ଚକ୍ରବ୍ରତୀ
ବଡ଼ାଇ ପ୍ରତାପୀ ସେ ଉତ୍ତର କୋଶଳେ ମହାଛତ୍ରୀ
ସେ ଗଡ଼ ଭିତରେ ଯେ ବିଜୟେ ହିଙ୍ଗୁଳା
ଯୋଗୀ ମାତାଙ୍ଗୀ ସେ ପ୍ରସନ୍ନେ ମହାଖଳା ।”

(ସାରଳା ମହାଭାରତ, ସଭାସଭାପର୍ବ)

ସ୍ୱର୍ଗାରୋହଣ ପର୍ବରେ ମଧ୍ୟ ରଣସ୍ତମ୍ଭ ଓ ହିଙ୍ଗୁଳାଙ୍କ ନାମ ଦେଖିବାକୁ ମିଳିଥାଏ । ହିଙ୍ଗୁଳା ବର୍ତ୍ତମାନର ତାଳଚେର ଅଞ୍ଚଳର ପ୍ରତିଷ୍ଠାତ୍ରୀଦେବୀ ଅଟନ୍ତି ଏବଂ ରଣସ୍ତମ୍ଭଙ୍କ ସମୟ ବେଳକୁ ଓଡ଼ିଶାରେ ସ୍ତମ୍ଭେଶ୍ୱରୀ ଉପାସନା ଆରମ୍ଭ ହୋଇସାରିଥିଲା । ରଣସ୍ତମ୍ଭ ସ୍ଥାନୀୟ ଧେକଟା(ତେଜା) ନାମକ ଶବ୍ଦରକୁ ପରାସ୍ତ କରିଥିବାର ଜଣାଯାଏ । ଏହି ଧେକଟା ବା ତେଜା ଶବ୍ଦର ନାମରେ ପରବର୍ତ୍ତୀ ସମୟରେ ତେଜାନାଳ ରଜ୍ୟ ସୃଷ୍ଟି ହୋଇଥିଲା ।

କରମୁଳ ନଗରୀ : ଅବିଭକ୍ତ ତେଜାନାଳ ଜିଲ୍ଲାର ଅନ୍ୟତମ ପ୍ରାଚୀନ ନଗରୀ ହେଉଛି କରମୁଳ । ଏହା ବର୍ତ୍ତମାନର ଯୋରହାଠାରୁ ପ୍ରାୟ ଦଶ କି.ମି ଦୂରରେ ବ୍ରାହ୍ମଣୀ ନଦୀ କୂଳରେ ଅବସ୍ଥିତ । ଏହାର ପାର୍ଶ୍ୱବର୍ତ୍ତୀ ବଣିଆପଡ଼ା, ଅତିଷ୍ଠା(ଆୟ ଡଣ୍ଡ), ହଦଗଡ଼, ନାଗାନା ନଗରୀ ପ୍ରଭୃତିର ସାମନ୍ତ ରାଜାମାନଙ୍କୁ ନିଜ ଅଧୀନକୁ ଆଣି ହରିସିଂହ ବିଦ୍ୟାଧର ଏକ ସମୃଦ୍ଧ ରାଜ୍ୟ ଗଠନ କରିଥିଲେ । ସେ ପ୍ରଥମେ କରମୁଳ ନଗରୀର ଶାସନ ଭାର ନିଜ ହାତକୁ ନେଇଥିଲେ । ଏଠାରେ ଥିବା ଦୌଡେଶ୍ୱର ମହାଦେବ ମନ୍ଦିର ଏହାର ପ୍ରାଚୀନତାର ପ୍ରମାଣ ବହନ କରେ । କୁହାଯାଏ ଗଙ୍ଗବଂଶର ରାଜା ଅନଙ୍ଗଭୀମ ଦେବ ବ୍ରହ୍ମ ହତ୍ୟା ପାପରୁ ମୁକ୍ତି ପାଇବା ପାଇଁ ପବିତ୍ର ବ୍ରାହ୍ମୀ(ବ୍ରାହ୍ମଣୀ) ନଦୀ କୂଳରେ ଅନେକ ଗୁଡ଼ିଏ ଶିବ ମନ୍ଦିର ନିର୍ମାଣ କରାଇଥିଲେ । ସେଥିମଧ୍ୟରୁ କରମୁଳର ଦୌଡେଶ୍ୱର ମହାଦେବ ମନ୍ଦିର ଅନ୍ୟତମ । ଏହି ମନ୍ଦିରଟି ବର୍ତ୍ତମାନ ନଦୀ ଗର୍ଭରେ ଲୀନ ହେବାକୁ ବସିଲାଣି । ଏହି ମନ୍ଦିର ପରିସରରୁ ମିଳିଥିବା ପ୍ରାଚୀନ ମୂର୍ତ୍ତି ଗୁଡ଼ିକ ଅଷ୍ଟମ, ନବମ ଶତାବ୍ଦୀର ବୋଲି ଅନୁମାନ କରାଯାଏ । ଭୌଗୋଳିକ ଅବସ୍ଥିତି ଦୃଷ୍ଟିରୁ ଦେଖିଲେ ଏହି କରମୁଳ ନଗରୀଠାରୁ କିଛି ଦୂରରେ ବ୍ରାହ୍ମଣୀ ନଦୀର ଅପର ପାର୍ଶ୍ୱରେ ଭୁବନ ଗ୍ରାମ ଅବସ୍ଥିତ । ପୁନଶ୍ଚ ଏହିଠାରୁ କଟକ ଓ ଯାଜପୁର ଜିଲ୍ଲାକୁ ଯିବା ପାଇଁ ମଧ୍ୟ ରାସ୍ତା ରହିଛି । ପ୍ରାଚୀନ କାଳରେ ବ୍ରାହ୍ମଣୀ ନଦୀ ଯୋଗାଯୋଗର ମାଧ୍ୟମ ସାଜିଥିଲା । ତେଣୁ ଏହି ଅଞ୍ଚଳରେ ଯେ, ପ୍ରାଚୀନ ଜନବସତି ଗଢ଼ିଉଠିଥିଲା ଏକଥାକୁ ବିଶ୍ୱାସ କରାଯାଇପାରେ ।

ଭୀମନଗର ଦଣ୍ଡପାଟ: ଓଡ଼ିଶା ଇତିହାସରେ ତେଜାନାଳ ଜିଲ୍ଲାର କଥା ଆଲୋଚନା କଲାବେଳେ କୋଦାଳକ ମଣ୍ଡଳ, ତେଜାନାଳର କଥା ପ୍ରାୟ ସମସ୍ତେ ଜାଣନ୍ତି । ମାତ୍ର ଭୌମ୍ୟକରମାନଙ୍କଠାରୁ ମରହଟ୍ଟା ଶାସନ ପର୍ଯ୍ୟନ୍ତ ଏକ ସମୃଦ୍ଧଶାଳୀ ନଗର ଭାବରେ ପରିଚିତ ଥିବା ଭୀମନଗର ସମ୍ପର୍କରେ ପ୍ରାୟ କୌଣସି ଆଲୋଚନା ଦେଖିବାକୁ ମିଳେ ନାହିଁ । ପ୍ରାଚୀନ ଓଡ଼ିଆ ସାହିତ୍ୟରେ କିନ୍ତୁ ଏହି ନଗର ସମ୍ପର୍କରେ ସୂଚନା ମିଳିଥାଏ । ଏହି ସମୃଦ୍ଧଶାଳୀ ନଗରଟି ବର୍ତ୍ତମାନର ତେଜାନାଳ ଜିଲ୍ଲାର ଓଡ଼ାପଡ଼ା ବ୍ଲକ୍ ଅନ୍ତର୍ଗତ ଧଳପୁର, ନାଧରା ଓ ଏକଘରିଆ ଗ୍ରାମର ସୀମାରେ ବ୍ରାହ୍ମଣୀ

ନଦୀକୂଳରେ ଗଢ଼ିଉଠିଥିଲା । ଅଷ୍ଟମ ନବମ ଶତାବ୍ଦୀ ବେଳକୁ ଭୌମକରମାନେ ଯାଜପୁର ଅଞ୍ଚଳରେ ଶାସନ କରୁଥିବା ସମୟରେ ସମ୍ଭବତଃ କୋଦାଳକ ମଣ୍ଡଳ ଓ ହିନ୍ଦୋଳ ଅଞ୍ଚଳର ଶାସନ ବ୍ୟବସ୍ଥାକୁ ନିୟନ୍ତ୍ରଣ କରିବା ପାଇଁ ଏହିଠାରେ ଏକ ରାଜଧାନୀ ସ୍ଥାପନ କରିଥିଲେ । ଏହି ଭୌମ୍ୟନଗରୀ ଗଙ୍ଗବଂଶର ରାଜା ଅନଙ୍ଗଭୀମ ଦେବଙ୍କ ଶାସନ ସମୟରେ ଭୀମନଗର ନାମରେ ନାମିତ ହୋଇଥିଲା । ମାଦଳାପାଞ୍ଜିରୁ ଜଣାଯାଏ ଯେ ଅନଙ୍ଗଭୀମ ଦେବ ଏହି ଭୀମନଗର ଦଣ୍ଡପାଟରୁ ଯାଇ ଚୌଦ୍ୱାର କଟକରେ ଶାସନ ଭାର ଗ୍ରହଣ କରିଥିଲେ । ମାଦଳା ପାଞ୍ଜିରେ ଉଲ୍ଲେଖ ଅଛି – “ଏ ଉତ୍ତରରେ ଅନଙ୍ଗଭୀମ ଦେବଙ୍କ ସାନଭାଇ ଭୀମ ପରିରାଏଙ୍କୁ ଭୀମନଗର ଦଣ୍ଡପାଟୁଁ ଆଣି ରାଜା କଲେ । ଏ ଦୁତି ଅନଙ୍ଗଭୀମ ଦେବ ହୋଇଲେ ।”^(୫) ଏହି ରାଜାଙ୍କ ସମୟରେ ଗଙ୍ଗବଂଶର ରାଜଧାନୀ ଥିଲା ଚୌଦ୍ୱାର କଟକ । ବାରବାଟୀଠାରେ ଏହି ରାଜା ନୂତନ ରାଜଧାନୀ ପ୍ରତିଷ୍ଠା କରିଥିଲେ । ପୁନଶ୍ଚ ମାଦଳା ପାଞ୍ଜିରେ ଏହି ଅନଙ୍ଗଭୀମ ଦେବ ରାଜା, ମହାରାଜାମାନଙ୍କୁ ନିଜର ଆଦେଶବାଣୀ ଶୁଣାଇବା ପ୍ରସଙ୍ଗରେ ଭୀମନଗରର ନାମ ଉଲ୍ଲେଖ ଅଛି । “ପୂର୍ବଦିଗେ ଅର୍କକ୍ଷେତ୍ର ସୋମୋଦ୍ର ତୀରଠାରୁ ପଶ୍ଚିମେ ଭୀମନଗର ଦଣ୍ଡପାଟ ସରିକି ଦକ୍ଷିଣେ ଆଏ ହେଉଥିଲା । ପଶ୍ଚିମେ ଆଏ କଲୁ ଭୀମନଗର ଦଣ୍ଡପାଟଠାରୁ ବଉଦ ସାମା ସୁନୁପୁର ସରିକି ।”^(୬) ଚୌଦ୍ୱାର କଟକର ପଶ୍ଚିମ ଦିଗରେ ତେଜାନାଳ ଜିଲ୍ଲା ଅବସ୍ଥିତ । ତେଣୁ ମାଦଳା ପାଞ୍ଜିରେ ବର୍ଣ୍ଣିତ ଭୀମନଗର ଦଣ୍ଡପାଟ ଯେ ତେଜାନାଳ ଜିଲ୍ଲାର ବ୍ରାହ୍ମଣୀ ନଦୀକୂଳରେ ଅବସ୍ଥିତ ଥିଲା, ଏକଥାକୁ ସ୍ୱୀକାର କରାଯାଇ ପାରେ ।

ଭୀମନଗର ଦଣ୍ଡପାଟର ଲୋକମାନେ ସଭ୍ୟ, ଶିକ୍ଷିତ ଓ ଜ୍ଞାନବନ୍ତ ଥିଲେ । ଗୁରୁ, ବୈଷ୍ଣବ ଓ ବ୍ରାହ୍ମଣମାନଙ୍କର ସେବା କରୁଥିଲେ । ଏମାନଙ୍କ ଭାଷା ଝାଡ଼ଖଣ୍ଡ (ବର୍ତ୍ତମାନର ହିନ୍ଦୋଳ, ଅନୁଗୁଳ ଜିଲ୍ଲାର ତଳମୂଳ ପ୍ରଭୃତି ଅଞ୍ଚଳ ପୂର୍ବେ ଝାଡ଼ଖଣ୍ଡ ଦେଶ ନାମରେ ପରିଚିତ ଥିଲା) ଅଞ୍ଚଳର ଲୋକମାନଙ୍କ ଭାଷା ଅପେକ୍ଷା ଉନ୍ନତ ଥିଲା । ବର୍ତ୍ତମାନ ତେଜାନାଳର ରାଜବାଟୀ ନିକଟରେ ଥିବା ବଳଦେବଙ୍କ ମନ୍ଦିରରେ ଯେଉଁ ପ୍ରତିମା ପୂଜା ପାଉଛନ୍ତି, ସେ ପ୍ରଥମେ ତଳମୂଳ ଅଞ୍ଚଳରେ ପୂଜା ପାଉଥିଲେ । ପରବର୍ତ୍ତୀ ସମୟରେ ସେ ଭୀମନଗର ଦଣ୍ଡପାଟରେ ପୂଜା ପାଇଲେ । ସେତେବେଳକୁ ବ୍ରାହ୍ମଣୀ(ବ୍ରାହ୍ମଣୀ) ନଦୀ କୂଳରେ ଅବସ୍ଥିତ ଭୀମନଗରରେ ଅନଙ୍ଗଭୀମ ଦେବ ରହୁଥିଲେ । ତାଙ୍କ ପିତାଙ୍କ ବିରୋଧ ପରେ ସେ ଯେତେବେଳେ ଏଠାରୁ ଚୌଦ୍ୱାର କଟକକୁ ରାଜା ହେବା ପାଇଁ ଗଲେ, ସେତେବେଳେ ନିଜର ଆରାଧ୍ୟ ବଳଦେବଙ୍କୁ ହାତୀପିଠରେ ବସାଇ ନେଉଥିଲେ । ମାତ୍ର ପ୍ରଭୁ ଝାଡ଼ଖଣ୍ଡ ଅଞ୍ଚଳ ଛାଡ଼ି ଯିବେ ନାହିଁ ବୋଲି ରାଜାଙ୍କୁ ସ୍ୱପ୍ନାଦେଶ କରି କହିଲେ । ଏହାପରେ ଅନଙ୍ଗଭୀମ ଦେବ ବଳଦେବ

ପ୍ରଭୁଙ୍କୁ ତେଜାନାଳ ଅଞ୍ଚଳରେ ଛାଡ଼ିଦେଇଗଲେ । ପରବର୍ତ୍ତୀ ସମୟରେ ହରିସିଂହ ବିଦ୍ୟାଧର ତେଜାନାଳ ରାଜ୍ୟ ପ୍ରତିଷ୍ଠା କରି ସେଠାରେ ମନ୍ଦିର ନିର୍ମାଣ କରି ବଳଦେବଙ୍କୁ ପୂଜାର୍ଚ୍ଚନା କଲେ । ଏହି କଥାଟି ‘ବଳଭଦ୍ରବୋଲି’ରେ ଦେଖିବାକୁ ମିଳେ ।

“ଭୀମନଗ୍ରି କୋଟ ବ୍ରାହ୍ମାନଦୀ ତଟ ସେହିଠାରେ ବିଜେ କଲେ
ସେହିଠାରେ ଅନଙ୍ଗଭୀମ ଦେବ ବୋଲି ରାଜା ଏକ ଥିଲେ ରହି
ସେ ସ୍ଥାନେ ପଥର ମଣ୍ଡପ ତୋଳାଇ ବିଜେ କଲେ ତହିଁ ।
ତାଙ୍କର ମନ ଜାଣନ୍ତି ଅନ୍ତର୍ଯ୍ୟାମୀ ଏଠାରେ ରହିବ ନାହିଁ
ରାତ୍ର ଅର୍ଦ୍ଧମାନେ ରାଜାକୁ କହିଲେ ଓଡ଼ିଶାକୁ ଯାଅ ତୁହି ।
ଏଥି ଉତ୍ତରରେ କେତେ ଦିନ ଅନ୍ତରେ ଅନଙ୍ଗଭୀମ ନୃପତି
ଓଡ଼ିଶାକୁ ରାଜା ହୋଇବାକୁ ଗଲା ପ୍ରଭୁଙ୍କୁ ସଙ୍ଗେତେ ଘେଟି ।”^(୭)

ସମ୍ଭବତଃ ପୂର୍ବରୁ ଓଡ଼ିଶା ରାଜ୍ୟ କହିଲେ ମୁଖ୍ୟତଃ କଟକ, ଯାଜପୁର, ଖୋର୍ଦ୍ଧା, ପୁରୀ ପ୍ରଭୃତି ଅଞ୍ଚଳକୁ ବୁଝାଉଥିଲା । ଏବଂ ତେଜାନାଳ, ଅନୁଗୁଳ, ଓ ପଶ୍ଚିମ ଓଡ଼ିଶାର କିଛି ଅଞ୍ଚଳକୁ ଝାଡ଼ଖଣ୍ଡ ବୋଲି କୁହାଯାଉଥିଲା । ଏଠାରେ ଯେଉଁ ‘କୋଟ’ ଶବ୍ଦର ଉଲ୍ଲେଖ କରାଯାଇଅଛି ତାହାର ଅର୍ଥ ହେଉଛି ଦୁର୍ଗ । ସୂର୍ଯ୍ୟବଂଶୀ ସମ୍ରାଟ ଗଜପତି କପିଳେନ୍ଦ୍ର ଦେବଙ୍କ ଶାସନ ସମୟରେ ଭୀମନଗର ଦଣ୍ଡପାଟ ତାଙ୍କ ସାମ୍ରାଜ୍ୟର ଅନ୍ତର୍ଭୁକ୍ତ ଥିଲା । ଆଲୋଚକ ସୁରେନ୍ଦ୍ର ମହାନ୍ତି ତାଙ୍କ ରଚିତ ‘ଓଡ଼ିଆ ସାହିତ୍ୟର ଆଦି ପର୍ବ’ ଗ୍ରନ୍ଥରେ ଏ ସମ୍ପର୍କରେ ସୂଚନା ଦେଇଛନ୍ତି ।^(୮)

ଏହି ଭୀମନଗର ଦଣ୍ଡପାଟ ଅନ୍ତର୍ଗତ ଏକଘାରିଆ ଗ୍ରାମରେ ମଧ୍ୟଯୁଗର ବହୁ ପରିଚିତ କବି ଦୀନକୃଷ୍ଣ ଦାସ ବାସ କରୁଥିଲେ । ଦୀନକୃଷ୍ଣ ଦାସଙ୍କ ସମ୍ପର୍କରେ ବିଭିନ୍ନ ଆଲୋଚକ ଭିନ୍ନ ଭିନ୍ନ ମତ ଦେଇଥାନ୍ତି । ମାତ୍ର ‘ରସବିନୋଦ’ ଗ୍ରନ୍ଥରୁ ଜଣାଯାଏ ଯେ ଏହି ଗ୍ରନ୍ଥର ରଚୟିତା ଦୀନକୃଷ୍ଣ ଦାସ ଜଳେଶ୍ୱର ଅଞ୍ଚଳରୁ ଆସି ବ୍ରାହ୍ମଣୀ ନଦୀ କୂଳରେ ଏକାଘରିଆ ଗ୍ରାମରେ ବାସ କରୁଥିଲେ ।

“ଏ ଗ୍ରନ୍ଥ ଯୋଡ଼ିବାର ବେଳେ
ଘର ବ୍ରାହ୍ମଣୀ ନଦୀ କୂଳେ ।
କନକେଶ୍ୱର ଲିଙ୍ଗ ପାଶ ।
ଏକ ଘରିଆ ନାମେ ଦେଶ ।
ତହିଁ ମୋହର ନିଜ ସ୍ଥିତି
କରୁଣା କଲେ ଲକ୍ଷ୍ମୀପତି ।” (ରସବିନୋଦ)

ପୁନଶ୍ଚ କବି ଉକ୍ତ ଗ୍ରନ୍ଥରେ ହଫଗଡ଼ର ରାଜା ବଳରାମ ସାମନ୍ତସିଂହାରଙ୍କ ବିଷୟରେ ବର୍ଣ୍ଣନା କରିବା ସମୟରେ ଭୀମନଗରର ନାମ ଉଲ୍ଲେଖ କରିଛନ୍ତି ।

“ଭୀମ ଯେ ନଗ୍ରି ଦଣ୍ଡପାଟ
ତହିଁକି ଚାରି କୋଶ ବାଟ ।

ସେ ହୃଦଗତ କରି ଘର
ପୁରୁଷୋତ୍ତମ ବିଦ୍ୟାଧର ।
ତାହାଙ୍କ ପୁତ୍ର ଅନୁପମ
ଯୁକ୍ତେ ନୀଳକଣ୍ଠ ନାମ ।

X X X

ତାହାଙ୍କ ପୁତ୍ର ଅନୁପମ

ଯୁକ୍ତେ ବଳରାମ ନାମ ।” (ରସବିନୋଦ)

ଏଠାରେ ବର୍ଣ୍ଣିତ ପୁରୁଷୋତ୍ତମ ବିଦ୍ୟାଧରଙ୍କ ବଂଶରେ ବଳରାମ ସାମନ୍ତ ସିଂହାର ବୋଲି ଜଣେ ରାଜା ଥିଲେ । ଦୀନକୃଷ୍ଣ ଦାସ ସେହି ରାଜାଙ୍କ ଅନୁଗ୍ରହ ଲାଭ କରିଥିଲେ । ରସବିନୋଦ ଗ୍ରନ୍ଥରେ କବି ଯେଉଁ ଏକଘରିଆ ଗ୍ରାମ, କନକେଶ୍ୱର ଶିବ ଲିଙ୍ଗ କଥା ବର୍ଣ୍ଣନା କରିଛନ୍ତି, ତାହା ବର୍ତ୍ତମାନ ତେଙ୍କାନାଳ ଜିଲ୍ଲାର ଓଡ଼ାପଡ଼ା ବ୍ଲକ୍ ଅନ୍ତର୍ଗତ ଏକଘରିଆ ଗ୍ରାମ ଅଟେ । ଏହି ଗ୍ରାମଟି ବ୍ରାହ୍ମଣୀ ନଦୀ କୂଳରେ ଅବସ୍ଥିତ । ଏଠାରେ କବିଙ୍କ ବର୍ଣ୍ଣିତ କନକେଶ୍ୱର ମହାଦେବ ମନ୍ଦିର ରହିଛି । ଏହି ମନ୍ଦିରଠାରୁ ଦୁଇ କି.ମି ଦୂରରେ ପଶ୍ଚିମ ଦିଗରେ ରାମଚଣ୍ଡୀ ମନ୍ଦିର ଅବସ୍ଥିତ ଏବଂ ରାମଚଣ୍ଡୀ ମନ୍ଦିରର ପଶ୍ଚିମକୁ ଭୀମନଗର ଅବସ୍ଥିତ ଥିଲା ।

ତେଙ୍କାନାଳର ପ୍ରାଚୀନ ସଂସ୍କୃତି:

ଗୋଟିଏ ଜାତିର ପରିଚୟ ତା’ର ଇତିହାସ ଓ ସଂସ୍କୃତିରୁ ମିଳିଥାଏ । ପ୍ରତ୍ୟେକ ଅଞ୍ଚଳର ସଂସ୍କୃତି ଭିତରେ ଭିନ୍ନତା ପରିଲକ୍ଷିତ ହୁଏ । ମାତ୍ର ସ୍ୱଭାବତଃ ସଂସ୍କୃତି ଏକ ଓ ଅଭିନ୍ନ ଅଟେ । ଭୌଗୋଳିକ ସ୍ଥିତି ଅନୁସାରେ କେବଳ ଏହା ବଦଳି ଥାଏ । ତେଙ୍କାନାଳ ଏକ ଅରଣ୍ୟ ପରିବେଷିତ ଅଞ୍ଚଳ ହେଲେ ମଧ୍ୟ ଏଠାରେ ବହୁ ପ୍ରାଚୀନ କାଳରୁ ଆର୍ଯ୍ୟ ଓ ଦ୍ରାବିଡ଼ ସଂସ୍କୃତିର ମିଶ୍ରଣ ଦେଖିବାକୁ ମିଳିଛି । କାରଣ ତେଙ୍କାନାଳର ପାର୍ବତ୍ୟ ଅଞ୍ଚଳ ଗୁଡ଼ିକରେ ନାଗ ଉପାସନା ସହିତ ଶବରମାନଙ୍କର ପ୍ରକୃତି ପୂଜା ଦେଖିବାକୁ ମିଳିଥାଏ । ସେହିପରି ବ୍ରାହ୍ମଣୀ ନଦୀକୂଳରେ ବିଭିନ୍ନ ସ୍ଥାନରୁ ବୌଦ୍ଧ ମୂର୍ତ୍ତି ମଧ୍ୟ ମିଳିଛି, ଯାହା ଏ ଅଞ୍ଚଳରେ ବୌଦ୍ଧ ଧର୍ମର ସ୍ଥିତି ସମ୍ପର୍କରେ ସୂଚନା ପ୍ରଦାନ କରିଥାଏ । ତେଙ୍କାନାଳ ଜିଲ୍ଲାର ଭୁବନ ଗ୍ରାମଠାରୁ ତାଳଚେର ପର୍ଯ୍ୟନ୍ତ ବ୍ରାହ୍ମଣୀ ନଦୀ ଅବବାହିକାରେ ଅନେକ ଗୁଡ଼ିଏ ଶିବ ଓ ବିଷ୍ଣୁ ମନ୍ଦିର ବିଭିନ୍ନ ସମୟରେ ଭିନ୍ନ ଭିନ୍ନ ରାଜାମାନଙ୍କ ଦ୍ୱାରା ପ୍ରତିଷ୍ଠା ହୋଇଥିବାର ଜଣାଯାଏ । କୁଆଲୋ (କୋଦାଳକ ମଣ୍ଡଳ)ର ଅଷ୍ଟଗନ୍ଧ ମନ୍ଦିର, କପିଳାସର ଚନ୍ଦ୍ରଶେଖର ମହାଦେବ ମନ୍ଦିର, ଭୁବନର ବୃକ୍ଷେଶ୍ୱର, ମାର୍ଥାପୁର ଶାସନର ବାଲୁକେଶ୍ୱର, କରମୁଲର ଦୌଡେଶ୍ୱର, ଧଳପୁରର ରଣେଶ୍ୱର, ଏକଘରିଆର କନକେଶ୍ୱର, କମଳାଙ୍ଗର କମଳେଶ୍ୱର ମହାଦେବ ମନ୍ଦିର ତେଙ୍କାନାଳର ଶୈବସଂସ୍କୃତିର ପରିଚୟ ପ୍ରଦାନ କରିଥାଏ ।

ସପ୍ତମ ଶତାବ୍ଦୀଠାରୁ ଦଶମ ଶତାବ୍ଦୀ ମଧ୍ୟରେ ତେଙ୍କାନାଳ ମାଟିରେ ଶୈବ ଓ ବୈଷ୍ଣବ ସଂସ୍କୃତିର ମିଳନ ଘଟିଥିଲା । ବ୍ରାହ୍ମଣୀ ଉପତ୍ୟକାର ସରାଙ୍ଗ ଓ ଭୀମକାଣ୍ଡଠାରେ ନିର୍ମିତ ବିଶାଳକାୟ ବିଷ୍ଣୁମୂର୍ତ୍ତି ଏହି ସମୟର କାର୍ତ୍ତବୀ । ଶୈବ ଓ ବୈଷ୍ଣବ ସଂସ୍କୃତିର ମିଳନାତ୍ମକ ପ୍ରକ୍ରିୟାରେ ପ୍ରଭାବିତ ହୋଇ ସୋମବଂଶୀ ରାଜା ଚନ୍ଦ୍ରକେଶରୀ ଚନ୍ଦ୍ରପୁର (ଚନ୍ଦ୍ରପୁର) ଠାରେ ଏକ ହରିହରମନ୍ଦିର ନିର୍ମାଣ କରିଥିଲେ । ପରବର୍ତ୍ତୀ କାଳରେ ମନ୍ଦିରଟି ଭାଙ୍ଗି ଯାଇଥିଲେ ହେଁ ହରିହର ମୂର୍ତ୍ତି ଅଦ୍ୟାବଧି ନାଧାରା ରାମଚଣ୍ଡୀ ପୀଠରେ ବିରାଜିତ । କପିଳାସ ପୀଠରେ ମଧ୍ୟ ଚନ୍ଦ୍ରକେଶରୀ ପ୍ରଥମ ଶିବମନ୍ଦିର ନିର୍ମାଣ ପୂର୍ବକ ହରିହର ଉପାସନା ପ୍ରବର୍ତ୍ତନ କରିଥିଲେ ।^(୧) ତେଙ୍କାନାଳରେ ହରିହର ଉପାସନା ମୁଖ୍ୟତଃ ବ୍ରାହ୍ମଣୀ ନଦୀ ଅବବାହିକା ଅଞ୍ଚଳରେ ଦେଖିବାକୁ ମିଳିଥାଏ ।

ତେଙ୍କାନାଳରେ ଶାକ୍ତ ପରମ୍ପରା ମଧ୍ୟ ବହୁ ପ୍ରାଚୀନ ସମୟରୁ ପ୍ରଚଳିତ ହୋଇଆସୁଛି । ନାଧାରା ରାମଚଣ୍ଡୀ, କୁଆଲୋ ଗ୍ରାମର ସ୍ତମ୍ଭେଶ୍ୱରୀ, କପିଳାସର ପାର୍ବତୀ ଓ ଭୁବନେଶ୍ୱରୀ, ତେଙ୍କାନାଳର ଜେନାଦେଇ, ମାର୍ଥାପୁରରେ ବ୍ରାହ୍ମଣୀ ଦେବୀ, ଶିବୁଳାଗଡ଼ରେ କାଲୁଣୀ ପ୍ରଭୃତି ଶକ୍ତିପୀଠ ସଂସ୍ଥାପିତ ହୋଇ ତେଙ୍କାନାଳ ମାଟିରେ ଶାକ୍ତ ସଂସ୍କୃତିର ପ୍ରସାର ଘଟିଥିଲା ।^(୧୦) ତେଙ୍କାନାଳ ଜିଲ୍ଲାର ଶୈବ ଓ ଶାକ୍ତ ସଂସ୍କୃତିର ପରିଚୟ ମୁଖ୍ୟତଃ କପିଳାସ, କୋଦାଳକ ନଗରୀ, ଭୀମନଗରୀ ଓ କରମୁଲ ନଗରୀ ପ୍ରଭୃତି ଅଞ୍ଚଳରୁ ମିଳିଥାଏ ।

ଭୀମନଗରର ପ୍ରାଚୀନ ପର୍ବ: ଦୁର୍ଗାଷ୍ଟମୀ

ତେଙ୍କାନାଳ ଜିଲ୍ଲାର ଶାକ୍ତ ପରମ୍ପରା ସମ୍ପର୍କରେ ଆଲୋଚନା କଲାବେଳେ ପ୍ରାଚୀନ ଭୀମନଗରର ଦୁର୍ଗାଷ୍ଟମୀ ପର୍ବ ସମ୍ପର୍କରେ ପାଠକେ ଜାଣିବା ଉଚିତ ମନେକରି ଏଠାରେ ଏହି ପ୍ରସଙ୍ଗର ଅବତାରଣା କରାଯାଉଛି । ଦୁର୍ଗାଷ୍ଟମୀ ଭାରତର ବିଭିନ୍ନ ଶକ୍ତିପୀଠରେ ପ୍ରାୟ ସମାନ ରୀତିରେ ପାଳନ କରାଯାଇଥାଏ । ଭୀମନଗରଗଡ଼ର ଅଧିଷ୍ଠାତ୍ରୀ ଦେବୀ ହେଉଛନ୍ତି ମା’ରାମଚଣ୍ଡୀ । ଏହି ମନ୍ଦିରଟି ସମ୍ପ୍ରତି ତେଙ୍କାନାଳ ଜିଲ୍ଲାର ଓଡ଼ାପଡ଼ା ବ୍ଲକ୍ ଅନ୍ତର୍ଗତ ନାଧାରା ଗ୍ରାମ ନିକଟରେ ବ୍ରାହ୍ମଣୀ ନଦୀକୂଳରେ ଅବସ୍ଥିତ । ଏହାର ପଶ୍ଚିମକୁ ଭୀମନଗର ଦଣ୍ଡପାଟ ଅବସ୍ଥିତ ଥିଲା । ସମ୍ଭବତଃ କୋଦାଳକ ମଣ୍ଡଳରେ ମା’ସ୍ତମ୍ଭେଶ୍ୱରୀ, ଯାଜପୁରରେ ମା’ବିରଜା ଓ ଭୀମନଗରରେ ମା’ରାମଚଣ୍ଡୀ ଗଡ଼ର ଇଷ୍ଟଦେବୀ ଭାବେ ପୂଜାପାଉଥିଲେ ।

ଦୁର୍ଗାଷ୍ଟମୀ ମା’ରାମଚଣ୍ଡୀଙ୍କର ଏକ ମୁଖ୍ୟ ପର୍ବ ଅଟେ । ଏହି ପର୍ବ ସମ୍ପର୍କରେ ରାମଚଣ୍ଡୀ ମନ୍ଦିରର ମୁଖ୍ୟପୂଜକ ବାଙ୍କନିଧି ମହାପାତ୍ର କୁହନ୍ତି — “ରାଜାରାଜୁଡ଼ା ଅମଳରୁ ମା’ରାମଚଣ୍ଡୀଙ୍କ ଠାରେ ଷୋଳ ଉପଚାର ପୂଜା ପାଳନ ହୋଇଆସୁଛି । ମୂଳାଷ୍ଟମୀ ଠାରୁ ଦଶହରା ପର୍ଯ୍ୟନ୍ତ ମା’ଙ୍କର ପୂଜା ଅନୁଷ୍ଠିତ ହୁଏ । ମୂଳାଷ୍ଟମୀ ଦିନ ମା’ରାମଚଣ୍ଡୀ ଧଣ୍ଡା (ବାଉଁଶରେ ତିଆରି ଦେବାଙ୍କ ଶକ୍ତିର ପ୍ରତୀକ)

ଆକାରରେ ସ୍ଥାନୀୟ ମୃଦଙ୍ଗାପଲ୍ଲୀ ଗ୍ରାମକୁ ଯାତ୍ରା କରିଥାନ୍ତି । ଏହି ଗ୍ରାମର ଦେବୀ ଘର (ଖଣ୍ଡା ଘର) ଠାରେ ମା'ଙ୍କୁ ପୂଜାର୍ଚ୍ଚନା କରାଯାଏ । ଏହି ଦେବୀ ଘରେ ଦୁଇ ପତ୍ର ବିଶିଷ୍ଟ ଖଣ୍ଡା ରହିଛି । ପ୍ରଥମ ପତ୍ରରେ ଚାରିଜଣ ଦେବୀ ଓ ଦ୍ଵିତୀୟ ପତ୍ରରେ ଚାରି ଜଣ ଦେବୀ ପୂଜା ପାଆନ୍ତି । ଦେବୀମାନଙ୍କୁ ୧୦୮ ଚାଉଳ ପୁଞ୍ଜି ଅର୍ପଣ କରାଯାଇଥାଏ । ମୂଳାଷ୍ଟମୀ ପୂର୍ବରୁ ଦେବୀ ଶୟନ କରିଥାନ୍ତି । ମୂଳାଷ୍ଟମୀ ଦିନ ଦେବୀ ନିଦ୍ରାରୁ ଜାଗ୍ରତ ହେବା ପରେ ତାଙ୍କୁ ୧୦୮ ଗରା ପାଣିରେ ସ୍ନାନ କରାଯାଇ ନିକଟସ୍ଥ ମୃଦଙ୍ଗାପଲ୍ଲୀ ଗ୍ରାମକୁ ନିଆଯାଏ । ମୂଳାଷ୍ଟମୀରୁ ଦୁର୍ଗାଷ୍ଟମୀ ପର୍ଯ୍ୟନ୍ତ ମା'ରାମଚଣ୍ଡୀ ମୃଦଙ୍ଗାପଲ୍ଲୀର ଦେବୀ ଘର ବା ଖଣ୍ଡା ଘରଠାରେ ପୂଜା ପାଆନ୍ତି । ଦୁର୍ଗାଷ୍ଟମୀ ଦିନ ଅର୍ଦ୍ଧରାତ୍ରୀରେ ମା'ରାମଚଣ୍ଡୀ ବର୍ତ୍ତମାନ ଧଳପୁର ଗ୍ରାମର ସୀମାନ୍ତରେ ବ୍ରାହ୍ମଣୀ ନଦୀକୂଳରେ ଥିବା ରଣେଶ୍ଵର ମହାଦେବଙ୍କ ମନ୍ଦିରକୁ ଯାତ୍ରା କରନ୍ତି । ଶୀତଳ ଷଷ୍ଠୀରେ ଶିବ ବିବାହ ନିମନ୍ତେ ପାର୍ବତୀଙ୍କ ନିକଟକୁ ଯାଇଥାଆନ୍ତି । ମାତ୍ର ଭୀମନଗରର ଦୁର୍ଗାଷ୍ଟମୀ ପର୍ବରେ ମା'ରାମଚଣ୍ଡୀ ଶିବଙ୍କ ନିକଟକୁ ଯାତ୍ରା କରନ୍ତି । ଏହାକୁ ଲୋକମାନେ ଶିବ ଓ ପାର୍ବତୀଙ୍କ ବିବାହ ପର୍ବ ବୋଲି ମଧ୍ୟ କହିଥାନ୍ତି । ମାତ୍ର ଏହା ବିବାହ ନୁହେଁ ଏହା ଭଗବାନ ଶିବ ଓ ମା'ରାମଚଣ୍ଡୀଙ୍କର ମିଳନର ପର୍ବ ଅଟେ ।”^(୧୧) ଏହି ଦିନ ଦୂରଦୂରାନ୍ତରୁ ଭକ୍ତମାନେ ମାନସିକ ରଖି ରଣେଶ୍ଵର ଓ ରାମଚଣ୍ଡୀଙ୍କ ମିଳନକୁ ଦର୍ଶନ କରିବା ପାଇଁ ଆସିଥାନ୍ତି । ଏହି ପର୍ବ କେବେଠାରୁ ଆରମ୍ଭ ହୋଇଛି ତାହାର କୌଣସି ପ୍ରମାଣ ନାହିଁ । ତେବେ ଏହା ବହୁ ପ୍ରାଚୀନ କାଳରୁ ପ୍ରଚଳିତ ହୋଇଆସୁଛି ବୋଲି ରାମଚଣ୍ଡୀ ଓ ରଣେଶ୍ଵର ମନ୍ଦିରର ପୂଜକମାନେ କହିଥାନ୍ତି ।

ଉପସଂହାର:

ଓଡ଼ିଶା ଇତିହାସରେ ଅବିଭକ୍ତ ତେଜାନାଳ ଜିଲ୍ଲାର ଏକ ସ୍ଵତନ୍ତ୍ର ପରିଚୟ ରହିଛି । ତେଜାନାଳ ଜିଲ୍ଲାର ବ୍ରାହ୍ମଣୀ ନଦୀ ଅବବାହିକାରେ ଆର୍ଯ୍ୟ ସଂସ୍କୃତି ଓ ଅରଣ୍ୟ ପରିବେଷିତ ଅଞ୍ଚଳରେ ବ୍ରାବିଡ଼ ସଂସ୍କୃତିର ବିକାଶ ଘଟିଥିଲା । ଏବେ ମଧ୍ୟ ତେଜାନାଳ ଜିଲ୍ଲାର ବିଭିନ୍ନ ଅଞ୍ଚଳରେ ଶବର, ଗଣ୍ଡ, ତମ ପ୍ରଭୃତି ସମ୍ପ୍ରଦାୟର ଲୋକମାନେ ବସବାସ କରୁଛନ୍ତି । ଏମାନେ ଯେ ଦିନେ ତେଜାନାଳରେ ଶାସନ କରିଥିଲେ ତାହାର ଜ୍ଵଳନ୍ତ ଉଦାହରଣ ହେଉଛନ୍ତି ତେଜା ଶବର । ଯାହାଙ୍କ ନାମରେ ଗଡ଼ା ହୋଇଛି ଆଜିର ତେଜାନାଳ । ଭୀମନଗର ଦଣ୍ଡପାଟ ଅନ୍ତର୍ଗତ ଧଳପୁର ଗ୍ରାମ, ପାଟରପଦା ଗ୍ରାମ, କୋଦାଳକ ମଣ୍ଡଳର କୁଆଲୋ ଓ ତାଳଚେର ପ୍ରଭୃତି ଅଞ୍ଚଳରୁ ପ୍ରାଚୀନ ସନନ୍ଦ, ତାମ୍ରଫଳକ ଓ ପୁରାତନ ସାମଗ୍ରୀ ଆବିଷ୍କାର ହୋଇଛି । ତେଣୁ ତେଜାନାଳ ଜିଲ୍ଲାର ଏକ ସମୃଦ୍ଧତା ଇତିହାସ ରହିଛି, ଏକଥାକୁ ଅସ୍ଵୀକାର କରାଯାଇପାରିବ ନାହିଁ ।

ସମୟର ପରିବର୍ତ୍ତନ ସହିତ ବଦଳି ଗଲାଣି ଭୂମିରୂପ । ହଜିଗଲାଣି ଅତୀତର ସେହି ଗୌରବମୟ ଇତିହାସ । ଯେଉଁ ଭୀମନଗର ଦଣ୍ଡପାଟ ଦିନେ ଅତୀତ ଉତ୍କଳର ଗୌରବମୟ ଇତିହାସର ମୂଳ ସାକ୍ଷୀ ଥିଲା ସେ ଆଜି ଜରାଜୀର୍ଣ୍ଣ । କୋଦାଳକ ମଣ୍ଡଳ ଓ କରମୁଳ ନଗରୀର ଅବସ୍ଥା ମଧ୍ୟ ସମାନ । ଏବେବି ଏହି ପବିତ୍ର ମାଟିକୁ ଆଡେଇ ଦେଖିଲେ ଦିଶିଥାଏ ତା'ର ଇତିହାସ । ଇତିହାସ ଲୁଚି ଯାଇଛି ସତ, ମାତ୍ର ମରି ନାହିଁ । ବଞ୍ଚିରହିଛି କିନ୍ତୁ ସଂସ୍କୃତି । ଏହି ସଂସ୍କୃତି ହିଁ ଯୁଗଯୁଗ ଧରି ପ୍ରାଚୀନ ଓଡ଼ିଶାର ଇତିହାସକୁ ବଞ୍ଚାଇ ରଖିଛି । କେବଳ ତେଜାନାଳ ନୁହେଁ ଓଡ଼ିଶାର ପ୍ରତ୍ୟେକ ଅଞ୍ଚଳର ଗୌରବମୟ ଐତିହ୍ୟ ଓ ସଂସ୍କୃତି ରହିଛି । ଏସବୁ ସମ୍ପର୍କରେ ଗବେଷଣା ଓ ଆଲୋଚନା କରାଯାଇ ପାରିଲେ ଅନେକ ତଥ୍ୟ ଲୋକଲୋଚନକୁ ଆସିପାରିବ, ଯାହା ଓଡ଼ିଶାର ଇତିହାସକୁ ଆବଶ୍ୟକ ପଡିଲେ ଭିନ୍ନ ରୂପ ଦେବ ।

ସହାୟକ ଗ୍ରନ୍ଥସୂଚୀ :

୧. ସାହୁ, ଡକ୍ଟର ଯଜ୍ଞ କୁମାର, ଓଡ଼ିଶା ଇତିହାସ (ଦ୍ଵିତୀୟ ଭାଗ), କଟକ, ନାଲନ୍ଦା, ପୃ-୭-୮, ପ୍ରଥମ ସଂସ୍କରଣ ୧୯୮୭ ।
୨. ଆଚାର୍ଯ୍ୟ ପ୍ରୀତିଶ, (ସମ୍ପାଦନା), ଓଡ଼ିଶା ଇତିହାସ, ଭୁବନେଶ୍ଵର, ଆମ ଓଡ଼ିଶା, ପୃ-୨୧, ପ୍ରଥମ ସଂସ୍କରଣ ୨୦୧୧ ।
୩. ସେହିଠାରେ, ପୃ -୫୪ ।
୪. ମିଶ୍ର ପଣ୍ଡିତ ଅନ୍ତର୍ଯ୍ୟାମୀ, ତେଜାନାଳର ଐତିହ୍ୟ ଓ ସଂସ୍କୃତି, କଟକ, ପ୍ରାଚୀ ସାହିତ୍ୟ ପ୍ରତିଷ୍ଠାନ, ପୃ -୨୭-୨୮, ପ୍ରଥମ ସଂସ୍କରଣ ୨୦୧୨ ।
୫. ମହାନ୍ତି ଡକ୍ଟର ଆର୍ତ୍ତବଲ୍ଲଭ, (ସମ୍ପାଦନା), ମାଦଳାପାଞ୍ଜି, ପୃ-୧୮, ପ୍ରାଚୀ ସମିତି, ୧୯୩୨, ପୁନର୍ମୁଦ୍ରଣ, ଓଡ଼ିଶା ସାହିତ୍ୟ ଏକାଡେମୀ, ୨୦୦୧ ।
୬. ସେହିଠାରେ, ପୃ- ୧୯-୨୦ ।
୭. ଜେନା ଶ୍ରୀସୁରେଶଚନ୍ଦ୍ର, (ସମ୍ପାଦନା), ଓଡ଼ିଆ ବୋଲି ସାହିତ୍ୟ (ଦ୍ଵିତୀୟ ଖଣ୍ଡ), ଭୁବନେଶ୍ଵର, ସଂସ୍କୃତି ନିର୍ଦ୍ଦେଶାଳୟ, ପୃ-୨୪୦, ପ୍ରଥମ ସଂସ୍କରଣ ୧୯୮୮ ।
୮. ମହାନ୍ତି ସୁରେନ୍ଦ୍ର, ଓଡ଼ିଆ ସାହିତ୍ୟର ଆଦି ପର୍ବ, ପୃ-୧୫୨, କଟକ, କଟକ ଷ୍ଟୁଡେଣ୍ଟ୍ ଷୋର, ଅଷ୍ଟମ ସଂସ୍କରଣ ୨୦୦୪ ।
୯. ମିଶ୍ର ପଣ୍ଡିତ ଅନ୍ତର୍ଯ୍ୟାମୀ, ତେଜାନାଳର ଐତିହ୍ୟ ଓ ସଂସ୍କୃତି, କଟକ, ପ୍ରାଚୀ ସାହିତ୍ୟ ପ୍ରତିଷ୍ଠାନ, ପୃ -୩୨୮, ପ୍ରଥମ ସଂସ୍କରଣ ୨୦୧୨ ।
୧୦. ସେହିଠାରେ, ପୃ -୩୨୭ ।
୧୧. ଭୀମନଗର ରାମଚଣ୍ଡୀ ମନ୍ଦିରର ମୁଖ୍ୟପୂଜକ ବାଙ୍କନିଧି ମହାପାତ୍ରଙ୍କ ସହ ସାକ୍ଷାତକାର ।

